

035, 1M62.2
R86

035,1M62,1 7564

F8G

Gangadhara Kavi

Sreengara bhallana
Charithra

7565

Q-35, 1M621
F86

SHRI JAGADGURU VISHWARADHYA JNANAMANDIR
(LIBRARY)
JANGAMAWADIMATH, VARANASI

• • • • •

Please return this volume on or before the date last stamped
Overdue volume will be charged 1/- per day.

[illegible]

శృంగార గ్రంథమాల ర

శృంగార భల్లాణచరిత్ర

చిత్రము

గంగాధరకవి ప్రణీతము



ప్రకాశకులు :

జి. యస్. శాస్త్రి అండుకొ.,

మద్రాసు.


సర్వస్వామ్య సంకలితము

035, 11162, 1
F8G,

ప్రథమ ముద్రణము
లండన్ రాయల్ యెడిషన్
1928

SRI JAGADGURU YISHWARADHYA
JNANA SIMHASANA INANAMANDIR
LIBRARY
Jangamawadi Math Varanasi
Acc. No. 7564

చెన్న పురి
సమదర్శిని కార్యాలయమున
ముద్రితము



జంగమ-నేత్య

పీఠిక.

జాను దెనుఁగు నుడికారముల సొంపు పెంపొంద, శివభక్తుల చరిత్రములను ద్విపదలుగా దొలుదొల్త రచించిన మహాకవి, పాల్కురికి సోమనాథుడు. ఆతని రచనములయందు సూచింపబడిన యొక శివభక్తుని గాథావేశమే యిట్లు భల్లాణ చరిత్రమును పేర ద్విపదరచనముగా వెలసినది. ఈ రచనమునకుఁ గృతికర్త.

చితారు గంగాధరకవి, సిరియాళ చరిత్రమును కృత్యంతరమున నీతడు వెనవెళ్ల గంగాధరుఁడని కలదు. విరిద్దఱును, వీరయ్య మల్లమాంబికలనే, తలిదండ్రులనుగాఁ జేర్కొన్నారు. రెండును శివభక్తుల చరిత్రములు; ద్విపదలు; రచనమునఁ జాలపోలిక గలవి; కాన, వీరిరువురు నొక్కరే యగుదురు. వెనవెళ్ల యీతని గ్రామనామమును, 'చితారు' ఇంటిపేరును,

కాడగును. రచనమునుబట్టి, యితని బదునేడవ శతాబ్దమునకుఁ జెందినవానిగ, నూహింపదగును.

భల్లాణ చ రి త్ర.

సింధు కటకాధీశుడగు, భల్లాణరాజు చరిత్ర మిందు వర్ణిత మైనది. భల్లాణుడు శివభక్తా శ్రేసరుడు, జంగము లేదియడిగిన లేదనక యిచ్చుటకు, దీక్షఁబూనినవాడు. ఇతని శక్తిని, బరీక్షించుటకై శివుడు, విటజంగముఁజేయి తని యొద్దకు వచ్చి సంభోగార్థము, వేశ్యను గూర్చి గోరినాడు. శివుని మాయచే వేశ్య యొక్కతె యైన బట్టణమున లభింపమిచే దనవత్తినే వేశ్య నుగా నాజంగమున కర్పించినాడు రాజు. శివుని డాతని దీక్షకును, త్రెగువకును, భక్తిని మెచ్చి, యాతనికి సాయుజ్యము నొసంగినాడు. పాల్కురికి సోమనాథుడు పేర్కొన్న శివభక్తులందఱు చరిత్రకందినవారే. ఈభల్లాణుడు సైత మట్టివాడే యగును. ఇది భావి పరిశీలనమువలనఁ జేలఁగలదు.

ఈ పరమభక్తాగ్రణి చరిత్రమును బలువు రితరకవులు ప్రబంధములుగను, నాటకములుగను, దండకములుగను రచించినారు.

వి శేష ము లు.

గ్రంథమున 'కొలిపాక గంటలను' జంగములు దాల్చువారని కలదు. (చూ ౧౧ పే. చివ పంక్తి) (పశ్చిమచాళుక్యరాజయినసింహబల్లహుని రాజ్యస్థానములలో, సీ కొలిపాక యొకపట్టణము; ఇది నిజామురాష్ట్రాంధ్రదేశమున నున్నది. (చూ. బసవపురాణ పీఠిక పే ౬౧, ౬౨.) ఈ కొలిపాక శైవులకు రాజధాని. సుప్రసిద్ధ శైవాచార్యుడగు రేవణసిద్ధుని జన్మస్థానము. ఈపట్టణమున నాకాలమున జంగములు వాయించు కంచుగంటలు విరివిగాఁ బోత పోయుచుందురు.

ఈ గ్రంథము భక్తిరస ప్రధానమైనది. శృంగార మంగము గాఁగలది. ఇందు వేశ్యాశృంగారమును కవి సరసముగా సంతరించినాడు. ఇతఁడు లక్షణమును ఒక్కొక్కచో శబ్దస్వరూపమును

సైత మంతగాఁ బాటింపక పామకలకును సుబోధ
ముగ నుండునట్లు తేట తెలుగు మాటలతో దీనిని
రచించినాఁడు.

ఈతఁడు ప్రాస యతిని వాడలేదు.

శృంగార గ్రంథమాలయం దిది నాలుగవ
గ్రంథము, ఈగ్రంథమును, మున్నటివానివలెనే
సరసాంధ్రజన సమాదరణ పాత్రమై ఒకటివెంట
నొకటిగాఁ బ్రాచీన రచనములను బ్రకటింపఁ
బూని మున్న మా ప్రయత్నమును గొనలు సాగఁ
జేయునుగాక యని యాశించు చున్నాము.

వి భ వ	ఇట్లు.
నై శాఖిశుద్ధ	} గంటి సూర్యనారాయణశాస్త్రి, సంపాదకుడు.
పంచమి	
మంగళవారము	



శ్రీః
శృంగారభల్లాణచరిత్ర

అవతారిక

శ్రీ గురులింగ సంచితనిర్మలాంగ

భోగేంద్రకేయూర పుణ్యసంచార
పరమకృపాశీల భక్తవిలోల
కరిరాజమదభంగ కామభస్మాంగ
నారాయణస్తోత్ర నగజాకళత్ర
వీరావతార యోవిధిగర్వదూర
నాకేశనుతపాద నాదవినోద
యోకాశికానాథ యోవిశ్వనాథ
యని యిట్టులాస్వామి నభినుతిసేసి
తనరంగ గురుపదధ్యానంబు సల్పి
కరమర్థి బసవన్నఁ గనుఁగొని మ్రొక్కి
కరిముఖు నర్పించి గణములఁ బొగడి
అన్నపూర్ణాంబను నాత్మలోఁ దలచి

పన్నగధరు వీరభద్రునిఁ గొలిచి
 ఫాలాక్షు సోమేశుఁ బ్రార్థనసేసి
 వాబాయముగ భక్తవరుల నుతించి
 శ్రీపతిపండితుఁ జిత్తము దెంచి
 ప్రాపగుమంచనపండితుఁ దలంచి
 భవ్యుడౌ శ్రీచెన్నబసవనిఁ గొలిచి
 సేవ్యుండు మడివాలు శేఖరుఁ బొగడి
 మురియుచు సాగూప్యమును బొందినట్టి
 పరమపావనులైన ప్రమథులఁ దలంచి
 శివకవులనుతించి శివయోగమునను
 గవితా విశేషంబుఁ గరమర్థి బడసి
 అరుసించి వీరేశు కర్పించుకొఱకుఁ
 బొరి మించు భల్లాణభూవరుచరితఁ
 దెనుఁగున ద్విపదగాఁ దెల్లంబుసేతు
 ఘనలు ప్రస్తుతిసేయఁ గవిబుధుల్ మెచ్చుఁ
 బనిపూని శివభక్తిపరులు నుతింప
 వినుపింపవలసిన విజ్ఞానపరుడఁ
 బరమశివాచారభరితవర్తనుడ

గురులింగజంగమ కరుణాన్వితంఁడ
 మరునిభ వీరయ్యమల్లమాంబికల .
 నరపుత్రుఁ డగువాఁడ వంశవర్ధనుఁడ
 ఘనమైన చిత్తారు గంగాధరుంఁడ
 వినుపింతు నా నేర్పునిధమున మెఱసి,
 భూమిపై సురరాజ పూజితంబైన
 నైమిశారణ్యంబునం దొక్కనాఁడు
 ఘనపుష్పగుళి శౌనకాదులు సూత
 మునిఁజూచి సంతోషమున నిట్టులనిరి.
 పరమపావనులైన ప్రసుధేంద్రవరుల
 చరితలు మీవల్లఁ జవులుప్పతిల్ల
 వినఁగలై లెస్సగా విజ్ఞానభక్తి
 ననఁఁడు, వేటొకకథనడుగంగవలయు
 భావజహనుడైన పార్వతీవిభుఁడు
 దేవాదిదేవుండు దీనులకెల్లఁ
 ధర్మియుఁడంద్రియై ధరకును డిగ్గి
 భల్లాణరాయని పణతిరత్నంబు
 నడుగఁ గారణమేమి యానృపుడైన

నడిగిన లేదు పొమ్మనక శంభునికి
 నీయఁ గారణమేమి యిచ్చినసతికి
 నాయెడపుత్రుడై హరుఁ డేలపుట్టె
 నీ తెఱఁగంతయు నింపుతో వినఁగఁ
 బ్రీతి కల్గెను మునిశ్రేష్ఠ ! విన్పింపు
 మనవుడు విని సూతుఁ డాశౌనకాది
 మునులకు సంతోషమునఁ జెప్పఁదొడఁగె

— — —

శ్రీః
శృంగారభల్లాణచరిత్ర

ప్రథమాశ్వాసము

శ్రీ కరంబైనట్టి సృష్టిలోపలను

బాకశాసను రాజ్యపదవిని మీటి
కడురమ్యమగు సింధుకటకంబు గలదు
ఉడుపక యొక్కొక్క యుగమునముందు
దేవదానవులకు దృష్టిచిమించి
కావలెనని చూడఁగలిగినయట్టి
రంగారు బహురత్న రచితకుడ్యముల
బంగారుకోటలు పచ్చికస్తూరి
యడవల్లు కొమ్మలు నాటకూటములు
పొడవైనమేడలు భువనేశ్వరములు
బహురత్నకాంతి సంపదలను నొప్పి

మహి మించు ముత్యాలమంటపంబులును
 సంగడిబావులు సంబరంబిడెను
 ముంగిళ్ల ముత్యాలమ్రగ్గులు గలిగి
 చూడ నింపగు సూర్యసోమవీధులును
 వేడుక నింటింట వృషభధ్వజములు
 దేదీప్యమానముల్ దేవాలయములు
 నాదిక్కునను నొప్పు యజ్ఞశాలలును
 లలితమై తనరెను లక్షగాదెలును
 సలలితంబైయున్న శస్త్రశాలలును
 ఎన్న గోచరమైన హేమపంభములు
 నున్నతసాధంబు లుజ్జ్వలంబైన
 మణిగోపురంబులు మణిమంటపములు
 మణితోరణంబులు మణిమందిరములు
 నారికేళాశోక నాగ పున్నాగ
 వారిజ మందార వట బిల్వ తాల
 జంబీర తింత్రీణి చందన నింబ
 హంబాళ హింతాళ కాశ్వత్థ బిల్వ
 బదరికా ఖర్జూర పనస రుద్రాక్ష

కదళికా కురువింద ఘనసారకములు
 మొదలైన బహువృక్షములచేత నమరి
 పదివేల శాఖలై ప్రబలిపుష్పముల
 ఫలముల మధురసభరితమై యున్న
 జలుకలు వీక్షించి చేకొని డాసి
 పలుకుచు నొక్కొక్కఫలమును గొఱుక
 కలిగి తుమ్మెదలు ఝంకారంబుతోను
 తెలివైన సుమములతేనియల్ గ్రోలఁ
 గలపక్షిరవముల కలకలధ్వనుల
 వలనొప్పు నుద్యానవనములు గలిగి
 విలసిల్లు త్రిభువనవిఖ్యాతి నొంది
 బ్రహ్మతోనైనను భాషింపఁ గలుగు
 బ్రాహ్మణమనియెడు బ్రాహ్మణోత్తములు
 దశరథాత్మజకంటె ధరణిఁ బాలించి
 యశముచే వెలసినయట్టి క్షత్రియులు
 జలనిధు లేడింటి సహజరత్నముల
 నలరిన ధనవంతులైన నైశ్యులును
 బురుహూతుమించిన భోగభాగ్యముల

సురుచిరంబైనట్టి శూద్రసంఘములు
 కిన్నర గంధర్వ గీర్వాణ యక్ష
 కన్యలఁ గాదనుకామినీమణులు
 కరినైన నీక్షించి కిరమునఁ బట్టి
 పొరలింపఁజాలిన భుజబలోన్నతులు
 బిరుదురాహుత్తులై పేర్కొని యిపులఁ
 దరుమనోపినయట్టి దండిసాహసులు
 కొదలేక కదలాడు కొండలోయనఁగ
 మదమెక్కి తూగాడు మత్తేభములును
 మెరసి పాటుచునున్న మిన్నేరుదాటి
 యురుకనోపినయట్టి యుత్తమాశ్వములు
 వలనైన రంభ నూర్వశినైన గెల్వఁ
 గల రాపురిని వారకామినీమణులు
 వీర శైవాచార విజ్ఞానకలిత
 కారుణ్యధారు లఖండితవ్రతులు
 వదలని యతిశీలవ్రతములచేతఁ
 బదిలక్షలకునైనఁ బదికోట్లకైన
 జంగమార్చనసేయు సద్భక్తవరులు

సంగలింగాంగులు నాచారపనులు
 మారటమందులు మహిఁ జూడఁగలిగి
 యారూఢముగఁ బట్టమంత యిబ్బంగి
 నీశ్వర ప్రీతిగా నిహపరాదులకు
 విశ్వకర్మమును గావించినయట్టి
 యాసింధుకటకంబు నతిసంభ్రమమున
 వాసిగా నేలెడు వంశవర్ధనుఁడు
 కరకరి నిపుగజకంఠీరవుఁడు
 పర మోపకారుండు బహుదానపరుఁడు
 సంగరవిజయుండు సత్యసంధుఁడు
 జంగమతీర్థ ప్రసాద సేవకుఁడు
 వనధి గఁభిరుండు వరగుణోజ్జ్వలుఁడు
 జననాథుఁ డాహరిశ్చంద్రవంశజుఁడు
 భసితత్రిపుర్రుండు భక్తవర్ధుండు
 రసికుండు భల్లాణరాజశేఖరుఁడు
 అతనికి నిజరాణి యలికులవేణి
 యతిముగ్ధ పూఁబోణి యతివసామ్రాణి
 పల్లవసాణి యా పరమకల్యాణి

చల్లమాదేవి నా సతిమణి గలదు
 చల్లమాదేనికి సవతిరత్నంబు
 మల్లికాదేవి యన్మానిని గలదు
 ఇరువురు సతులతో నిసకులేశ్వరుడు
 సరసప్రవీణుడై సద్గోష్ఠినుండి
 నిర్మలచిత్తుడై నెఱి నొక్కనాడు
 ధర్మమార్గంబులఁ దలపోసి చూచి
 రథికులు సేవింప రాజులు గొల్వ
 నధికసంభ్రమమున నానంద మొంది
 గురునిసన్నిధి కేగి గురునాథుఁగాంచి
 శరణార్థియని మ్రొక్కి సద్భక్తి నిలిచి
 కరమర్థి గొనియాడి కణకతోబలికె
 వరపుణ్య, నాపిన్నవాక్యంబు వినుము
 యొడయ లేమైనను నొసరంగ నడుగ
 గడవక యొసఁగెడి ఘనబుద్ధి నాకుఁ
 బొడమెను బూదియబొట్టు నానుదుట
 కడఁకతో ధరియింపు గైకొంటి వ్రతము
 నని యిట్లు భల్లాణుఁ డాడువాక్యములు

విని గురునాథుండు విస్మయంబంది
 యాభక్తవరుఁ జూచి యప్పుడిట్లనియె:
 ఓభూమినాయక, యో శిష్యవర్య,
 యసమలోచను భూతి నందఁగారాదు
 వసుధేశ, నీ కింతవైరాగ్యమేల?
 యిప్పటితాత్పర్య మెల్లకాలంబు
 నొప్పుగా నిలువ దోయుర్వీశ, వినుము
 వరశిష్యుఁ డేపాటివ్రతము దప్పినను
 గురునాథునకుఁ జాలఁగొదవ సిద్ధించు
 నియ్యనోపుదుమని యిచ్చువారున్న
 నయ్యలు మహనీయు లాసించి యేమి
 యడిగిన లేదు పో యనరాదు సుమ్ము
 కడుపునఁబుట్టిన కన్నియనైనఁ
 కండలు కోసైనఁ గనులు తీసైన
 గుండెలు తఱిగైనఁ గొడుకుఁ జంపైన
 నిల్లాలి నడిగిన నివ్వఁగవలయు
 వల్లభ, యితటివాఁ డైతివేని
 మఱి యందు మీభూతి మాచేత ననిన

నరపతి విని గురునాథు కిట్లనియె
 నీరధు లింకిన నింగి వ్రాలినను
 దారలు డుల్లిన ధరణి గెంటినను
 గామారి తానయై కదలివచ్చినను
 నేమాట బొంకను నీయాన గురుండ,
 ధరియించు బూదిని దనకని మొక్క-
 బరికించి యాగురుపండితేంద్రుండు
 కరమున బూదిని ఘనుని నెన్నుదుట
 ధరియించి పంపిన ధరణీశ్వరుండు
 తనమదిరముఁ జేరి తరుణులుఁ దాను
 మునుకొని సంతోషమున నుండిరంత
 తెగువ భల్లాణుని తేజము కేను
 దగనని పోయి పాతాళంబునకును
 జొరఁబారినట్టులు సూర్యుండు గ్రుంకె
 గరగొన్న చీకట్లు క్రమ్మె నాలోనఁ
 దారలు వికసించెఁ దటచుగా మిట
 వీరశైవము చాల వెదచల్లినట్లు
 విహితమై నిండాటి వెన్నెలలోగాయ

బహుజీవరాసులు బౌసల నుడుగఁ
 గలువలు వికసింపఁ గమలముల్ మూఁగఁ
 గలికి తుమ్మెదలు రుంకారంబుసేయఁ
 జలుకలరథ మెక్కి చెల్వుగా నిక్కి
 వలరాజు కోపించి వలపు లెక్కించి
 పురుషులపైఁ బొంచి పూవిల్లు వంచి
 శరము లైదును నేర్చి సకియలఁసూర్చి
 గరిగట్టి మనసులఁ గరఁగఁజేయుచును
 మరుకేళిఁ గావించి మరులు పుట్టించి
 బలములతోఁ దన భవనంబుఁకేగి
 మలయాద్రిపైగాలి మందమై వీవఁ
 జుక్కలు కనుమూయ సోముండు జార
 కుక్కుటంబులు నిక్కి “కో”యని కూయఁ
 దోరముగాఁ జుక్క తూర్పునఁ బొడమ
 వారిజముఖులు కైవారంబుసేయ
 నవనీశ్వరుఁడు లేచి యతివలు దాను
 శివపదధ్యానులై శివపూజఁజేయ
 నశరీరి వీక్షించి యవనీశునకును

బసిడియా నివ్వాలిపల్లెంబు నిచ్చు
 క్రమమున నుదయించెఁ గమలబాంధవుఁడు
 కమలముల్ వికసించెఁ గలువలు మొగిచె
 వనితలు చరియించి వాడవాడలను
 గనకకుంభములతోఁ గస్తూరిఁగలపి
 యంగళ్ల వాకిళ్ల నలుకులుచల్లి
 ముంగిళ్ల ముత్యాల మ్రుగ్గులువెట్టి
 గంధర్వ యక్షులు గానముల్ నేయ
 సంధ్యాది విధులను సరగునఁదీర్చి
 పలికినపంతంబు భక్తసమితికి
 వెలయింతునని మంచివేళలో లేచి
 హాటకమయమైన యారాజు కొల్వ
 కూటంబు నతిచిత్రకూటమై యొప్పు
 నిగనిగమెఱయు వినీలకంభములు
 పగడంపుఁ దిన్నెలు బంగారుచికిలి
 యచ్చకస్తురిగోడ లందు చిత్తరువు
 పచ్చకర్పూరపుఁ బలుకులమ్రుగ్గు
 ప్రణుతింపరాని సోపానమార్గములు

మణిమయంబైనట్టి మదురులచూరు
 చూరువెంటను బెద్దచుక్కలంతేసి
 పేరైన ముత్యాలపేర్ని కుచ్చులును
 కుచ్చులకొనలను గోమేధికములు
 పచ్చలు కెంపులు పద్మరాగములు
 సంతరాంతరముల సలర నిబ్బంగి
 పింతలఁ గై నేసి వెలయు గవాక్ష
 ములచేత విలసిల్లి మునుకొని హేమ
 కలశంబులను మించి గగనంబుముట్టి
 దినకరశతకోటిదివ్యదీప్తులను
 గొనకొన్న యా రాజుకొలుపుకూటముకు
 భూజనములు చూడ బురుహూతుఁబోలి
 రాజిల్లు భల్లాణరాయఁ డేతెంచి
 వరరత్నభూషణావళులు దీపింపఁ
 దరమైన కర్ణపత్రములు శోభింప
 మకరకుండల రత్నమకుటంబు మెలయ
 వికసితవదనుఁడై విడమునేయుచును
 శివపదధ్యానియై శివయోగమునను

నవరత్నసింహాసనస్థుడై యున్నఁ
 దెరఁగొప్ప ఛప్పన్న దేశాధిపతులు
 ఇరువంకలను డాసి యిష్టమై కొలువ
 హితులు మంత్రితులు పురోహితులు సేవింప
 నతివశిరోమణి యాకుఁ జుట్టికూఁ
 గరకంకణాదులు ఘలుఘల్లుమనఁగ
 సరసత్వమున సఖుల్ చామరల్పివ
 బలముష్టిగల జెట్లు పాదంబు లొత్త
 బలములు సేవింప భట్లు నుతింపఁ
 గల్గరి రిపుగజ కంఠీరవుండు
 భల్లాణరాయండు పలికెఁ బంతంబుః
 వినుఁడి యాస్థానంబు, విశదంబుగాను
 మనమున నేనొక్కమాట యూహించి
 యనువొందఁ బలికెద నవనిలో నన్ను
 నెనసిన వాంఛల నేమైనఁగోరి
 యడుగనిజంగాని కలరఁగ నొట్టు
 నడిగిన లేదన్న నాయొట్టు తనకు'
 ననియిట్లు చాటింప నష్టదిక్కులను

విని జంగమయ్యలు వేడ్క లింపొంద
 మును లాదిగా దివ్యమూర్తులతోడ
 జననాథు వీటికిఁ జనుదెంచువారు:
 జడముడిబసవయ్య చంద్ర చూడయ్య
 విడిగంట చిక్కయ్య భీమలింగయ్య
 పర్వతనాథయ్య పరమయోగయ్య
 నిర్వాణసోమయ్య నీలకంఠయ్య
 చరలింగ దేవయ్య చన్నవీరయ్య
 మరుళయ్య గురువయ్య మలికార్జునయ్య
 బోడయ్య శివయ్య పులిబోనయ్య
 మేడయ్య నందయ్య మెట్టనంగయ్య
 విరుపాక్షదేవయ్య విశ్వనాథయ్య
 కరపాత్రసిద్ధయ్య కనకాంబరయ్య
 గురులింగదేవయ్య కోటీశ్వరయ్య
 శరభయ్య మొదలైన జంగమకోట్లు
 కక్షపాలలు మంచి కనకదండములు
 భిక్షపాత్రలు చిన్న పెద్దజోలెలును
 కొలిపాకగంటలు కురుచదండములు

పులిచర్మములు దివ్యభూతిపూతలును
 పదములగజ్జెలు పసిడిపావాలు
 రుదుగాక పేరులు రుద్రమాలికలు
 యోగపట్టెలు మంచియోగదండములు
 శ్రీ గురుమూర్తులై చెలఁగు శంఖములు
 చిమ్మటవాద్యముల్ శ్వేతకైకములు
 గుమ్మటిదండెలు కూర్మవీణెలును
 పిడిగంటలును బెక్కుబిరుదువాద్యములు
 బడిబడి కుంచెలు బసవ కైకములు
 ప్రణవనాదమునించు బారిసంకులును
 గణుతింప నీరీతిగల జంగమములు
 పుడమి యీనినయట్ల భువియెల్ల నిండి
 నడలింగమూర్తులై నగరంబుఁజొచ్చి
 యారాజవరుఁజూచి యయ్యలిట్లనిరి:
 యీరోరి, మాకు నభీష్టంబులైన
 యన్నవస్త్రంబులు నాభరణములు
 జన్న నేయునుమంచి జాఱ్ఱుపాయసము
 ధనధాన్యరాసులు తగిన గ్రామములు

కనకాంబరాదులు కట్టువర్గములు
 మాసీమలో లేని మణికుండలములు
 రాసికప్పెరలును రాగిబిందెలును
 హయగజరథములు నావులెద్దులును
 గయిచూఱగా మాకుఁ గలిగినకొలది
 వినయోక్తితోఁ దేరవిడము బూదియుయు
 నని యిట్లు లడిగిన యయ్యల కెల్ల
 నెడపక నిచ్చులు నిచ్చుచురాఁగ
 నొడయలు సంతోషమొందుచునుండి
 రంతట నొక్కనాఁడు డాదరమునను
 సంతోషచిత్తుడై సంయమిశ్వరుఁడు
 నారదమునియును నయ ముప్పతిల్ల
 నారాజవరుఁగాంచి యభినుతిసేసి
 రాజాధిరాజ, యోరాజ, సర్వజ్ఞ
 భోజ కళాధామ, భుజబలభీమ,
 గానశాస్త్రవిలోల, కవిబుధపాల,
 భానుకులగ్రజ, భల్లాణరాయ,
 పుడమిలో నినుఁబోలు పుణ్యత్ముడేడే

యడిగిన లేదు పామ్మనక యయ్యలకు
 నిచ్చగా నేమైన నీయఁ జూచితివి
 మెచ్చితి నిను మూఁడు మెచ్చుల ననుచు
 మాణిక్యమయమైన మహతియన్చేతి
 వీణియశ్రుతిఁగూర్చి విశ్వేశుమహిమఁ
 బాడంగ విని సోలి భల్లాఁబుడపుడు
 వేడుకపడి చాల విస్మయంబంది
 చాలుచాల్ బాపురే! సన్నునీ యనుచు
 లాలనతో నిచ్చే లక్షహాన్నులను
 కట్నంబు లిచ్చినఁ గైకొని తపసి
 పట్నంబు వెలువడి భక్తిమార్గమునఁ
 గైలాసమున కేగి కడుసంభ్రమమున
 ఫాలాక్షు నిజరాణి బార్వతిఁ జేరి
 కరమొప్ప హస్తపంకజములు మొగిచి
 శరణార్థిఁసేసిన శాంభవి పలికె
 నెక్కడనుండి మునీంద్ర, యీరాక
 యక్కడ గలవార్త లన్నియు మాకు
 వినుపింపుమన్న నావేసాలతపసి
 వినుపింపఁ దొడఁగె నావృత్తాంతమెల్ల

శ్రీః
శృంగారభల్లాణచరిత్ర

~*~
ద్వితీయాశ్వాసము

~*~

ఓతల్లి, వినుమయ్య, యుర్విపైనుండి
భాతిగా మిముఁజూడఁ బని కల్గెనమ్మ,
ఆ భూమిపై నున్న హరభక్తవరులు
వీభూతిధారులు విధిక్తనఁగాని
వెఱవకున్నటువంటి వీరశైవులును
దఱచుగా నున్నారు ధర పిక్కటిల్ల
మఱియొక శివభక్తు మహిమఁ జూచితిని
గరమొప్ప నాసింధు కటకంబు నేలు
భల్లాణుఁ డనురాజు భక్తి నుహ్పంగి
యుల్లంబు రంజిల్ల నొక్కచిత్తమున
సమగని జంగాని కలరంగనొట్టు
నడిగిన లేదన్న నాయొట్టు తనకు

నని యిట్లు గర్వించి యాడంగ వినియు
 వనజాక్షి యెఱిగింప వచ్చితి నీకు
 నన విని పార్వతి యాశ్చర్యమంది
 ముసినాథుఁ గరుణించి ముదమున లేచి
 వనితలు సేవింప నైభవోన్నతులఁ
 దన విభుకడ కేఁగి తాత్పర్యమునను
 గరమర్థిలో మ్రొక్కి కటకంఠకనియె
 హరినేత్రపూజిత యమరేంద్రవినుత
 పురహర సర్వేశ భువనప్రకాశ
 నరలోకమందార నామనోహర
 సకలలోకాధార శరభావతార
 యొకవార్త విని యేను నొనర నీకడకు
 వచ్చితి నాపిన్నవాక్యంబు వినుము
 మెచ్చిన నిచ్చెదు మేనైన సగము
 ఇచ్చినఁ దప్పవదెంతి యీవైన
 మెచ్చనేర్చినయట్టి మీనాంకహరుఁడ
 వింట నిన్నొక్కఁడు వెఱవక మోదె
 గుంటెన నిన్నుంపెఁ గొనరక యొకఁడు

ఇంటఁ గావలియుంచె నెలమి నిన్నొక్కఁడు
 కంట నిన్నొక్కఁడు కదిసి పూజించె
 కొడుకు నొక్కఁడు మీకుఁ గూరగాఁజేసెఁ
 బడిరాళ్ల అువ్వెను వరుస నిన్నొక్కఁడు
 తరమిడి నీమీఁద దండెత్తె నొకఁడు
 గురుతుగా రోకఁటఁ గొట్టె నిన్నొకతె
 ఘనతతో సుతునిగాఁగనియె నిన్నొకతె
 వనిత ప్రాయము వచ్చి వలచె నిన్నొకతె
 యెంగిలంబలి యిచ్చి యెనసె నిన్నొకఁడు
 వెంగలిగా నిన్ను వెలివేసె నొకఁడు
 బటువుగాఁ దొడలపైఁ బవలించె నొకఁడు
 ఇటువంటి భక్తులు నెందైనఁ గలరె?
 అటుగాక యింకొక యాశ్చర్య మిపుడు
 నిబలాక్షు, భల్లాణ నృపకులోత్తముఁడు
 ఎడపక జంగమం బేవస్తువెన
 నడుగకుండిన నొట్టు నడిగిన లేదు
 అనిసచో నాయొట్టు నఖిలంబు వినఁగఁ
 దనకిని గర్వించి దండితో గంట

మొగసాలగట్టించి మ్రోయించు కొనుచుఁ
 జగురెక్కియున్నాఁడు సింధుపురకమున
 నాతని నిజభక్తి నలరంగఁ దెలియ
 భూతేశ యట వేగమునఁ బోయిరమ్ము
 అని విన్నవించిన యంబికమాట
 విని నవ్వి శంభుండు వేడుకనొంది
 నలినాక్షి సింహాసనస్థుగాను
 కొలువులోఁ దొడలపైఁ గూర్చుండఁజేసి
 కరుణాకటాక్షుడై గారితో ననియె
 గిజ, మాభక్తుల కీర్తిసాహసము
 లరుదొంద హరికై న నజునికి నైన
 శిరములు వేయున్న శేషునికైన
 నిర్ణయింపఁగరాదు నిఖిలలోకముల
 వర్ణింపఁదరమె యెవ్వరికైనఁగాని
 నాకన్న నధికులు నాభక్తవరులు
 లోకలోకములన్ని లోఁగొనఁగలరు
 విధికైన వెఱవని వీరమాహేశు
 లధికులు వారేమి యడిగినఁజెల్లు

వారెల్ల నింతేసివా రౌట వినవె
 వారిజగంధి నీవాక్యంబు వినియు
 నూరకుండుట మాకు నుచితంబు గాదు
 ఆరాజవరుభక్తి సలరంగఁదెలిసి
 వచ్చెదఁ దోడ్కొని వామాక్షి, నీవు
 నిచ్చట నుండు మీయింతులు కొలువ
 నని యిట్లు సర్వేశుఁ డా గౌరదేవి
 మనసు సమ్మతినేసి మహిమతోడుతను
 హరివిరించ్యాదుల నటువీడుకొల్పి
 సురలను బనిపుచ్చి సాంపుతోఁగొల్పు
 సాలించి యంతట శర్వాణి పంప
 కైలాసముననుండి గౌరీశ్వరుండు
 పుడమికి వెన డిగ్గి భువనంబు లెఱుంగఁ
 గడువేగమున సింధుకటకంబుఁ జేరి
 దీపింప రవికోటి దేదీప్యమాన
 మాపట్టణముఁ జూచి యాశ్చర్య మంది
 నిజరూప మటుమాని నీలకంఠరుండు
 భజనతో నారాజు పట్టణంబునను

వారకామిను లున్న వాడలకేగి
 వారకాంతలఁ బిల్చి వలసినధనము
 సిప్పించి యొక్కొక యింతికి విటుని
 నొప్పగాఁ గావించి యుంచిన విటులు
 కామినీమణులతోఁ గామభోగముల
 శ్రీమంతులై యుండఁజేసి యాలోన
 నుదయకాలమునందు నొప్పిదం బైన
 పదివేలసూర్యులప్రభలు చెన్నొంద
 విరుపాక్షుఁడును నొకవిటజంగ మయ్యె
 కురులు నున్నఁగ పువ్వి కొనగోళ్లచేత
 ముంగలిసిగ వేసి మురుపుగాఁ గొనలు
 చింగురంగులువార సిగను దాయెతులు
 పొగడపూవులదండఁ బొందుగాఁ జుట్టి
 మొగలిరేకులు మాని మొల్లులు దుటిమి
 తెలివిగాఁ గస్తూరితిలకంబు దిద్ది
 వలపుమై బూదియ వన్నెగాఁ బూసి
 బంగరుచెఱఁగుల పట్టంచుదట్టి
 చింగులువారంగఁ జెలుపుగాఁ గట్టి

యురుసజ్జలింగంబు నురమునఁ దాల్చి
 మురుగుముద్రలు తీయమొవిపైఁగాట్లు
 చెక్కుల శశివంక చిన్నానిగోళ్లు
 వక్కలాకులసంచి వలెవాటుశాల్వ
 చెంపలగంధంబు చేత నంకుశము
 సంపెంగపూబంతి సరిపెణగొలును
 లందె పెండెరము రుద్రాక్షమాలికలు
 మందు కాటుక బొట్టు మణికుండలములు
 నీలాలపోగులు, నిక్కుకన్బొమ్మలు
 నాలారుగోళ్లును వాఁడిచూపులును
 బదముల సిరిగజ్జె పసిడిపావాలు
 మదనవికారంబు మైనిండఁ గలిగి
 మొల వంకకత్తియు ముంజేత జోలె
 సెలపులఁ జిరునవ్వు చిన్నారిచెమట
 వరశిష్యులై భక్తవరులు గొలువఁగ
 మరులుగొల్పెడు విటమాస్కంఠో యనఁగఁ
 బుక్కిటఁ దమలంబుఁ బుష్పమాలికయు
 నక్కడ నొకశిష్యుఁ డాకుఁ జుట్టియ

నాడాడ నొకశిష్యుఁ డద్దంబుఁ జూప
 నీడఁ జూచుచు నంత నిలిచి మురియుచు
 బలుతీగు ముఖకాంతి భావించి చూచి
 మెలిగొన మీసాలు మెలిచి దిద్దుచును
 నొటపును మెటపును నొయ్యారివగలు
 విరియశఁకరుణ్ణిట్లు విటరూపుఁ దాల్చి
 లంజెలకాముఁడై లలితముల్ సేసి
 మంజరిఁ జదువుచు మహిమతో రాఁగ
 నాసీమజనులెల్ల నటు చోద్యమంది
 యేసీమలోఁజూడ మిటువంటివిటుని
 నీనింత యీబాగు నీచక్కఁదనము
 నీవన్నె యీపూత యీజాణతనము
 నీనగ వీపంపు నీసాంపు నీటు
 నీనటనంబులు నీమగతనముఁ
 గఁదుసందును లేని కళలను నిండు
 చందమామను మీఱఁ జాలియున్నాఁడు
 ఈజంగమును జూచి యెవ్వతె యైన
 నోజమాలియు వెంట నుటుకు నన్వారు

మనసు మెత్తనిదైన మగనిఁ బోవిడిచి
 వెనువెంటనేపోవు వెఱవ కన్వారు
 పదిలము గలిగిన పణఁ తియయైన
 నదియేల పోయెడు ననియెడువారు
 మానంబు గలయట్టి మానినియేన
 యూని ద్రవింపక యుండ దన్వారు
 ఈరాజముషిఁ గాంచి యేసాధ్యయైన
 కోరి తానయి చేరకుండ దన్వారు
 వనితలగుణము లెవ్వరు కన్నవారు
 మనసు పారకపోదు మగవానిఁ జూచి
 మతిమంతుడై వేడ్క మనపురిఁ జేరె
 నితఁడెవ్వఁడో కాని యెఱుంగంగరాదు
 చిత్తజుడేమొ యీచిన్నెలవాడు
 చిత్తజుడయినను జెఱవలెదేది
 యింద్రుండుకాబోలు నీవగలాడు
 ఇంద్రుడైనను గన్ను లేవి మైనిండ
 బ్రహ్మ కాబోలు నీబాగులవాడు
 బ్రహ్మయైనను నాల్గు బాహులు నాల్గు

శిరములుఁ బుక్కిటఁజెలఁగ దే వాణి
 పరికింప నీతఁడు బ్రహ్మయుఁగాఁడు
 జలజాక్షుఁడేమొ యీజాడలవాఁడు
 జలజాక్షుఁడైసను శేఖచక్రములు
 తిరుమణి కస్తూరితిలకంబు లేవి
 యరయంగనీతఁడు హరియును గాఁడు
 భల్లాణరాయనిభక్తి వీక్షింప
 చల్లమఁదేవమ్మ సత్యంబు సరయ
 హరుఁడేమొ యీరూప మమరంగఁ దాల్చి
 యరుగుచు నున్నవాఁ డవును దధ్యంబు
 అని యిట్లు పురజను లాడునీలోన
 మనసిజహరుఁడేఁగి మానవాధిపుఁడు
 కొలువున్న మొగసాల గొబ్బునఁజొచ్చి
 నిలిచియున్నంతలో నిజగురుఁగాంచి
 భల్లాణరాయండు భక్తితో లేచి
 యుల్లంబురంజల్ల నొక్కచిత్తమున
 శరణార్థియని మొక్కి సన్నుతిసేసి
 యరిమురి సింహాసనాసీనుఁజేసి

యాదటస్థస్య పాద్యామ లొనర్చి
 పాదచారిగనున్న భల్లాఃఖజూచి
 కక్షపాల విభూతి కరమునఁ బట్టి
 పక్షమై ధరియింప భల్లాఃఖజునియె
 నేను ధన్యుడనైతి నెల్లలోకముల
 నేను ధన్యుడనైతి నిహపరాదులకుఁ
 బన్నగా నేడు మీపాదపద్మములు
 కన్నబారఁగఁ జూడఁ గలిగె నేడనిప
 నారాజుజ్ఞేమంబు నంతయు నడిగి
 మారాఁది సంతోషమగుండై యుండె
 నావేళ మంత్రులు నాయయ్యవగల
 భావించి వీక్షించి పరిభాష ననిరి
 గురులింగ, యేభూమిఁగోరివచ్చితిరి
 యొఱపును మొఱపును నొయ్యారివగలు
 ముఁదపంపునటనయు మోవిపైఁగాట్లు
 చిఱుసవ్వు చెక్కిల్లు జన్నారిగోల్లు
 నల్లని పలుగఱ నకునెత్తి సిగయు
 మొల్లపువ్వులదండ మొల వంకకత్తి

చెంపలఁ గంధంబు చేతను నురఁటి
 యింపును సొంపును నిది చరలింగ
 నీకుఁ జెల్లునుగాక నిఖిలలోకములఁ
 జేకొననొరులకుఁ జెల్లునే యనిన
 చేతిలోఁ జేవైచి శివుడటు నవ్వి
 చాతుర్యమునఁ బల్కె సభయెల్ల వినఁగ
 ఘనతరంబగు తల్లిగర్భగోళమున
 జనియించుటకు విశేషం బిదికాదె?
 వారకాంతలఁజూచి వదలనేమిటికి?
 కోరిక పారిన గుడెఁ బట్టనేల?
 పంచేంద్రియంబుల బంధింపనేల?
 ఇంచువిల్తునిబారి కీగంగనేల?
 కలలోన సతులను గామించనేల?
 సలితుండై కర్మలఁ గట్టువడనేల?
 స్నానజపంబులు సలుపంగనేల?
 కానలలోఁ దిరుగాడంగనేల?
 పరదేసులై గుల్లపంచలఁ జేరి
 పొరలాడినందునఁబు పుణ్యంబు లేదు

మదనకేళులయందు మమత లుహ్లాంగ
 ముదితల కుచకుంభములమీఁదఁజేయి
 వేసుక యతివీర్యవృద్ధులచేత
 వేసట లేకుండ వేశ్యలుఁదాను
 వింతవర్తనముల వివిధబంధముల
 సంతతరతికేళి సముక్తులగుచు
 బువులశయ్యలపయి భోగభాగ్యములఁ
 బవళించిన సుఖంబుఁ బరమంబు గలదు
 కామశాస్త్రములందుఁ గామిగావచ్చు
 కామిగానట్టి నిష్కలుషుఁ డెవ్వండు?
 కామిగాఁడా తొల్లి గారీశ్వరుండు
 కామిగాఁడా తొల్లి కంసమర్దనుడు
 కామిగాఁడా తొల్లి కమలగర్భుండు
 కామిగాఁడా తొల్లి కమలబాంధవుడు
 కామిగాఁడా తొల్లి కిలువలరాజు
 కామిగాకయె మోక్షకామిఁగాలేడు
 ఈమాట నిని నేను నీ గూఢుఁదాల్చి
 వేమాటు భక్తుల వేశ్యల నడిగి

పుట్టి నే విటుడనై భోగింతు నిత్య
 రట్టడి సంగమరాజును నేను.
 అనవినిమంతులు నౌనయ్య యనిరి
 పనిపూని సెలవులు వాటి నవ్వచును
 ఉన్నజంగముజూచి యుర్వీశుడనియె
 అన్నివిద్యలు జంగమయ్యలసొమ్ము
 జంగంబు నొరయుట సంగతికాదు
 జంగంబు నాప్రాణ సల్లింగమూర్తి
 జంగంబు నాపాలి సర్వేశ్వరుండు
 లింగార్చనము సేయ లేమ్మని పలుక
 జననాథుఁ గనుఁగొని జంగ మిట్లనియె
 ననఘాత్తు! మారాక నర్థితో వినుము
 అన్నంబుపై మాకు నాశయులేదు
 వెన్నెలతేటైనవేశ్య కావలయు
 లంజెలేని దినంబు లత్తైనఁగాని
 గంజి నోటికిఁబోదు ఘనుడ నీయాన
 యున్నమాటలు మాని యువిదఁదెమ్మునుచు
 విన్నవించిన రాజవిభుఁ డిట్టులనియె

రావయ్య, జంగమరాజశేఖరుడ,
 నావిన్నపము విను నాప్రాణలింగ
 యొడయ నీ కీమాట యుచితంబు గాదు
 అడుగుము మఱియు నేమైన నిచ్చెదను
 వెలయాలి నడుగంగ విహితంబు గాదు
 అలిగి హాస్యము చేతు రయ్యలు వినిన
 నీకుఁగోరికయున్న నింపుసాంపైన
 శ్రీకరంబైనట్టి చెలువను దెచ్చి
 పెండ్లి చేసెదఁగాని పెండ్లాడు మీవు
 ఇంట్లు గట్టుకయుండు మెల్లభోగముల
 రాసికపైరలు నారాజ్యంబునందు
 వాసిగా నిప్పొతు వహ్లాశనంబు
 పెండ్లికి నొక్కొక్క పెద్దటంకంబు
 ఇండ్లిడవారిచే నీయఁ జేసెదను
 వారక శివభక్తవరుల రప్పించి
 వార మిప్పొతు నీవద్ది శిష్యులకు
 పోకలు గొనకుండ పూని సాగితు
 చేకొన నీలాగు చెల్లు సయ్యలకు

నిది నీకుఁ దగదన్న నేనేలు రాజ్య
 పదవిలో సగపాలు పంచి యిచ్చెదను
 నన్ను లాలన చేసి నామాట వినుము
 ఉన్నమాటలు మాను మోస్వామి యనిన
 నామాట విని జగమయ్య కోపించి
 యేమిటి కీవార్త భూమిప, వినుము
 పెండ్లేల, గిండ్లేల, పేరంట, మేల?
 యిండ్లేల, గిండ్లేల, యారవ్వయేల?
 యాడేది యొక్కటి యసిమిలో నొకటి
 కూడునే యిటులాడ గురునాథుతోడ
 జగబిరుదము, గొని సందు లీగెదవు
 తగ చొట్టు నీకును ధరణీశ, మాను.
 బండాటములు మాతొ పచరింపవలదు
 బండారు గొమ్మనిపట్టపు సెట్టి
 యిలు చూర గానిచ్చు నీసామ్యమయ్యె
 నెలయాండు నీయూర వెలితియైనారొ
 పెండ్లిమాడల నోలింబెట్టి యొక్కతెను
 పెండ్లిచేయుటకన్న బృథివీశ వినుము

కానుఁబెట్టిన లంఛె కలదు చక్కనిది
 కా సీయఁజాలక కల్లలాడెదవు
 నాచేతి క్కాసైన నరనాథచంద్ర
 నీచేత నందుక యీచేత నాకుఁ
 దెప్పించు వేశ్యను దెల్పినదాని
 తప్పకు శివభక్తి తడవేల యనిన
 నొడయని మనసురా న ర్వీశుఁడనియెఁ
 గడువేగమున వారకాంతను మీకుఁ
 దెప్పింతు నిప్పుడే దేవ నీయాన
 యొప్పితి ననినను నొడయఁడిట్లనియె
 జననాథ నామాట చక్కఁగా వినుము
 పనికిమాలినదాని, బానిసదాని
 నుర్వీశ తెప్పింప నొల్లను సుమ్మి
 గర్వాంధురాలైన కాంత నేనొల్ల
 మిక్కిలి పొడవైన మిగులఁగురైచ్చనఁ
 బెక్కుమాటలదైన బీడగొట్టెన
 ఇచ్చయెఱుంగనిదైన నెడ్డదియైన
 మెచ్చనేరనిదైన మెల్లమూసైన

నిడుదపండ్లదియైన నిదపోతైనఁ
 బడుచండ్లదైన దూబరదిండియైన
 బడపుడిగినదైన బడుగుదియైనఁ
 గొడవపోతైన నింకుడు చండ్లదైన
 చెండిపోతైనఁ దుచ్చెపులాగుదైనఁ
 గండక్రొవ్వినదైన గడుసురాలైనఁ
 జిట్టతలైనను జెమటకంపైనఁ
 దెట్టనోటిదియైన దిండిపోతైనఁ
 జొల్లునోటిదియైన సోమరియైన
 నల్లరూపుదియైన నాతి నేనొల్ల
 వినయంబులేనిదై వేడ్కలుమాని
 ధనవంతురాలైన దాసి నేనొల్ల
 విటునిచే ధనమంది వే మఱియొక్క
 విటు కిఁ జేసాచు వేశ్య నే నొల్లఁ
 గలహించి విటునకుఁ గొంగిలీయకయ
 మలకలు వెట్టెడు మగువ నేనొల్ల
 చెక్కిటఁజెయి సేర్చి చిన్నపోవుచును
 మొక్కలంబైయుండు మదిత నేనొల్లఁ

బసరమ్మువలెఁ బర్పుపైఁబవ్వలించి
 బుసకొట్టుచున్నట్టి పొలతి నేనొల్ల
 మదన కేళులయందు మన మింతలేక
 వదరుచు నిద్రించువనితి నేనొల్ల
 గూటము లీయక కుములుచు వట్టి
 మాటలఁ బ్రొద్దగు మానిని నొల్లఁ
 బురుషుఁ డలసినంతఁ బొదలుచు మీఁద
 సురతంబుచేయనిసుదతి నేనొల్ల
 చిత్తంబు నొరులపై జేర్చియున్నట్టి
 చిత్తినిజాతైన చేడియ నొల్ల
 కుస్తరించక విటు కొడువల నెన్ను
 హస్తానిజాతైనయతివ నే నొల్ల
 బొంకులకుంచమై పురుషునిరతుల
 జంకించు శంఖనిజాతైన నొల్ల
 పద్మాకరంబన భాసిల్లునట్టి
 పద్మినిజాతైన భామ కావలయు
 భవిఁ బిల్వనేరని పాణతి కావలయు
 శివభక్తురాలైన చెలియ కావలయు

రమణి యీరేశివ హాత్రిగానన్న
 క్రమమొప్ప వేగించుకలికి గావలయు
 మఱి యిన్నిగుణములమానిని వలయు
 ధరణీశ తెప్పింపు తగినట్టిదాని
 నీ మనమొప్పిన నెలతయేయైన
 నామనమొప్పను నరనాథచంద్ర!
 అనవుడు వినియు రా జట్లకానిమ్ము
 యనుచును సంతృప్తుడై తలవర్ల
 రప్పించి యిట్లనె రాజశేఖరుడు:
 యొప్పలకుపైస యొకవారకాంత.
 కావలె విటుడున్నకలికి గాకుండు
 తేవలె జంగమదేవర కిపుడు
 యని యిట్లు భల్లాణు డాడువాక్యములు
 విని యటు తలవర్లు వేశ్యను వెదక
 తరలివచ్చిన యట్టి తదనంతఃమునఁ
 బరమాత్ము నిజరాణి పార్వతిఁడలచి
 భల్లాణరాయు ని భక్తి శంభుండు
 తెల్లమిగా నేడు తెలిసినా లేదా

యని యిట్లుచూచుట కనుపుచందమున
 ననఘు చంద్రోదయ మయ్యెనంతటను
 పండువెన్నెల పట్టపగలయికాయ
 మండలాధిపుడేలు మహి నొప్పుపురిని
 తలవల్లు వేశ్యకై ధనములు గొంచు.
 వెలయాండు రున్నట్టివీఘలకరిగి
 బండ్లువారింటి పడఁతి రమ్మనిన
 మండజంగ మొకండు మెదలక యింట
 నున్నాడు రాఁగూడదోయి, పొమ్మనిన
 చిన్నెలవారింటిచిన్ని, రమ్మనిన
 నీటుగా నొకజాణ నిదురకున్నాడు
 కూటంబు విడిచి రాఁగూడ దనంగ
 బారిసంకులవారి పాపి, రమ్మనిన
 రారాదు విటుఁబాసి రాను పొమ్మనిన
 కనకదండెలవారికామి, రమ్మనిన
 ఘనతగా నొకలంకెకాఁ డున్నవాఁడు
 రాఁగూడ దీవేశ రాను పొమ్మనిన
 మూఁగాలవారింటి ముత్తి రమ్మనిన

రోవెల నొక్కండు రూఢిగా నిచ్చి
 యీవేళ నున్నాఁడు యేనురాసనిన
 కిన్నెరవారింటికేసి రమ్మనిన
 నున్నాఁడు ననుఁగూడి యొకభక్తుఁడనిన
 మద్దెలవారింటిమల్లి రమ్మనిన
 యొద్దికనున్నవాఁడొకజంగమయ్య
 యేటికిఁ బిలిచెద రేను రాసనినఁ
 బాటికుంచమువారి బామ రమ్మనిన
 నీటుగా నొక్కండు నిద్రకున్నాఁడు
 నేటికి నేరాసు నీయాన యనిన
 వారకామినులున్న వాడవాడలను
 ఈరీతి నడుగుచు నిల్లిల్లు సొచ్చి
 నమ్మక వేదకంగ నాతులు విటులు
 నెమ్మది నుండంగ నిలువక మఁగుడి
 జననాథుఁగనుగొని జంగమవిభుఁడు
 వినకుండ మెల్లన వినపించిరపుడు
 భూరిసద్గుణ సాంద్ర భోగ దేవేంద్ర
 ధీరభల్లా జేంద్ర ధృతిపన్న జేంద్ర

పన్నుగా నీవేలు పట్టణమందు
 నిన్నాళ్లు వేశ్యలు నెబువంక జూడఁ
 బడిగావులుగఁ గాచి పడియుందురయ్య,
 పుడమిశ నేడైన బుట్టదులంజె
 యొటినున్నది, లేదు యొక్కొక్కవినుని
 నంటుకొనున్నవా రందఁ టిండిండ్ల
 నీరీతి నుండఁగా నేమును వెఱచి
 వార కామినిఁ దేకవచ్చితి మనిన
 దలవల్ల మాటలు తథ్యంబు లనక
 కొలు వటు చాలించి కొంకక లేచి
 గతి నెన్ని యొకనల్లకంబళిఁగప్పి
 ఇతరు లెవ్వరుఁ దన్ను నెఱుగరాకుండ
 నార కామినులున్నవాడ వాడలకు
 నారాత్రి దానేఁగి యాలంజె లిండ్ల
 చాటున నిలుచుండి చప్పట్లు వినుచు,
 మాటలఁజెవి యాని మఱివినురాగఁ
 బొలయల్కనేతఁ బ్రొద్దులుపుచ్చు వారు
 నలకలన్నియు మాని యలరెఱువారు

పువ్వుఁబాన్పుల మీఁద భోగించువారు
 పవ్వళించి సతులఁ బాయనివారు
 కరకంకణాదులు ఘలు ఘల్లుమనఁగ
 మరుకేళిఁ బెనఁగుచు మసలెడువారు
 సిగ్గింతలేకను జీరలు విడిచి
 యగ్గించి రతి సల్పియలరెడువారు
 మోము మోమునఁ జేర్చి ముద్దులుగొనుచుఁ
 బ్రేమచేఁ గొంగిల్లఁ బ్రేరేచువారు
 కొప్పలువిడి జారఁ గుచములు, నదరఁ
 జిప్పిలి మయిపట్టు చెమరింపఁగాను
 కరకంకణాదులు ఘలు ఘల్లు మనఁగ
 మురిపొపుచుంగురుల్ మోమునఁ గమ్మ
 నుపరతిబాగుల నుండెడివారు
 కపటంబులనుమాని కలసెడువారు,
 తూ గుటుయ్యెలలలోఁ దూఁ గెడువారు,
 తూగితూగి రతులఁగోగెడువారు
 దివియ గంబము నాల్గుదిక్కుల వెలుఁగఁ
 బవళించి తమయొగభావము నెల్ల

కానరాగనుచూచి స్థలితులై యలసి
 మాడ కెప్పటియట్ట మరి యున్నవారు
 నొక్కొక్క వేశ్యకు నొక్కొక్కవిబుడు
 నక్కడఁబొల్పడి యెటులున్నవారు
 యెయ్యెడఁ దమతరు యిరవులఁజేరి
 శయ్యలపై వేడ్క శయనించువారు
 లకు ముకి పక్షులలాగునఁగదిసి
 ప్రకటించి చౌసీతి బంధానుగతుల
 వీర్యవృద్ధులచేత వేశ్యలు దాము
 కార్యములై యిట్లు కామభోగముల
 నున్నవారలఁజూచి యుర్వీశ్వరుండు,
 వన్నెగా మఱియొక్కవాడను జూడ
 నీలాగె యుండుగా నిల్లిల్లునెదక
 నాలోన భల్లాణు డటు వేగుదేర
 లంజెకునై సొమ్ము లంజెల తల్లి
 ముంజేతికి నొసంగి పొమ్మన్నబోక
 నుండఁగా నాలంజె యూకించి తన్న
 రొండి నొచ్చియు, వాఁడు రొదగొని మూలై

నచ్చోట నొక్కని నా లంజెత్తి
 ఇచ్చింది పస లేమయింత ప్రాద్దామె
 వెళ్లరోరి యటన్న వేశ్య యిట్లనియె
 నల్లుని నోరోరి యనరా దటన్న
 వాడేడయల్లుడే వదిలితే పండ్ల
 నూడదన్నదు నన్న నుర్వీశుడనియె
 సంతపాకలకేల సత్యశౌచములు
 వింతమాటలు వింటి విశ్వేశ, యనుచు
 వీభూతిచేతుల వీనులు మూసి
 యాభూమితే డప్పు డావాడ వెడలి
 తలవర్లనూటలు తభ్యంబు లయ్యె
 పలికినపంతంబు పలుచనొనే మొ?
 ఎక్కడగలుగునో యీప్రాద్దు వేశ్య
 యొక్కటా నడుజాము నాయెను బ్రాద్దు
 అపకీర్తి సిద్ధించె నయ్యచే దనకు
 గృహలేక నామీఁదఁగెంచగలఁడు
 యేమని బొంకుదు నింతి లేదయ్యె
 నీమంబుబోకుండు నే ర్పేమినేర్పు

నామదిలో నేడు నలుకున పొడమె
 సీమయేలెడు రాజసింహుండ ననుచు
 బలిమి నెవ్వతే దేరఁబాపంబుయశము
 పలుచఁబారును శివభక్తికి గొడువ
 వెలయాట లేదని విటజంగమునకు
 గులసతి నిచ్చినఁ గొడువంటఁగలదు
 అంటిన నంటనీ యలర నేనింట
 గొంటుజంగము కియ్య కొనివచ్చినట్టి
 నే నాడు వాక్యంటు నిర్వహించెదను
 మానఁబిదియఁ గాని మానమె యాదియు
 మానంబు ప్రాణంబు మావంశమునకు
 దానంబునేయుట ధర్మమార్గంబు
 తనదేవినే తెచ్చి దర్శితుననుచు
 ఘనతతోఁ దన యింట కడకు నేతెంచి
 చల్లమాదేవిని జయ్యనఁ గిలిచి
 భల్లాఁబడిట్లనె భక్తిమార్గమున
 వింటివా నేడొక్క విటజంగమయ్య
 తుంటవిల్తునివైరి ధూర్జటిఁబోలి
 నేవున్నకొలుపుకు నిగుడి యేతెంచి

దీవించి ననుజూచి ధీరత నిలిచి
 వీభూతి ధరియించి వేశ్యఁ చెమ్మనిన
 బ్రాభవంబున నేను బట్టుంబుజొచ్చి
 తలవర్ల నమ్ముక ధవళాక్షి నేను
 వెలయాలిఁదేబోవ విటులను గలసి
 యున్నవా రొకరైన నొంటిని వేరు
 నెన్నఁడు నేజూడ నిట్టిచిత్రంబు
 పురహరుమాయ గాఁబోలురు నెఱుంగఁ
 బొరుగుఁల కఁపినబోయినవారు
 నక్కడ నీలాగె నతివలు విటులు
 నొక్కటియున్నవా రొంటి లేదనిరి
 వ్రతము దప్పెను నేఁడు వామాక్షి నాకు
 హితకరి వచ్చితివనుచు నాభక్తి
 వలుచఁగాకుండ నుపాయ మేమిపుడు
 వెలయాలు గావలె వే యిపుడనినఁ
 జల్లమాదేవియు, శరణని ఫలికె
 భల్లాణరాయ భూపాలశేఖరుఁడ
 చరలింగమూర్తుల జాడలువినవె

చిటుతొండభక్తుని శిశువుగూరగను
 నడిగినభక్తులీ యయ్యలు గారె
 కడు వేడ్కతో మానకంజారుబిడ్డ
 కూ కటి గోయరాకుండరా దంచు
 నాఁ కతో నడిగిరీయయ్యలుగారె
 యరుదెంచి తొల్లిహలాయుధు నొక్క
 యరమేను నడిగిరీ యయ్యలుగారె
 పుడమిలోపల మున్నుబొదలె నిమ్మవ్వ
 కొడుకును జంపియుకెఱకును బోయి
 యన్నంబునడిగిన యయ్యలుగారె
 నిన్నునడుగుట యెంత నీభక్తిచూడ
 నేవిధి నడిగిన నిచ్చుటే ఘనత
 నావిచారంబేల నరనాథ నీకు
 నావిన్నపము విను నాప్రాణనాథ,
 నీవుచెప్పిన మాట నే దాటంగలనె
 యనవుడు భల్లాణుఁ డటు సంతసిల్లి
 వనిత నక్కునఁ జేర్చి వడి నిట్టలునియె
 టకులపావని, యోకీరవాణి,

యోకల్పభూజమ, యోచంద్రవదన,
 యోమినలోచన, యోహంసగమన,
 నామాటమీటక నాపాలగలిగి
 నేటికి వేశ్యవై నిలిచి జంగముకుఁ
 గూటమీవలె నీవు కొంకక యనిన
 పతిమాటఁగైకొని పద్మాయతాక్షి
 హితవర్తియై మ్రొక్కి యిలనాథు కనియె
 భూనాథ, నన్నింత భూషింపనేల ?
 నేను నీదాసిని నీవు నాపతివి
 పతిమాటఁజేసిన బరమును గలదు
 పతిమాటఁజేసినఁ బరగు సత్కీర్తి
 పతిమాటఁజేసినఁ బావనం బొదవుఁ
 బతిమాట మీటినఁ బాపహేతువగు
 నామానమునకును నాప్రాణమునకు
 భూమీశ, కర్తవు భోక్తవు నీవు
 నీమాటమీట నా నెటిజంగమునకు
 నోమహిపతి, నన్ను నొప్పింపుమనిన
 విని రాజు మూర్ఖులై వేగమె తెలిసి

మనమున సంతోషమగున్జ్ఞైయనియె
 నీపుడిలో వేశ్య లెందును లేమి
 నీపూటకును నిన్ను నీయఁగావలసె
 నీవంటి నిజభార్య నే నెందుఁజూడఁ
 బావని, నామాటఁ బాయక నీపు
 పలికినమాత్రనే పడఁతిరో, నిన్ను
 నలజంగమయ్యకు నర్పింపఁదగునె!
 సతిలేని పతియేల సంసారమేల
 సతిలేని వ్రతమేల సద్గతియేల
 ననవలసిపుడు నే నంటినిగాక
 నిన్ఁబాసి క్షణమైన నిలువంగఁగలనె
 మగువరో, నాదగు మనసుసమ్మతిగ
 దగ్గవైన యొకమాట దయచేయుమనుడు
 మానినిరత్నంబు మగనితో ననియె
 భూనాథ, యీతలపోతలు మాను
 మీచిన్నివాక్యంబు లేటికి నీకు
 నాచిత్త మరయఁగ నాథయడ్గితివి
 సత్యసంఘుడు హరిశ్చంద్రుండు తొల్లి

SRI JAGADGURU VISHWAKARMA
 JINANA SIMHASAN JNANAMANDIR

LIBRARY

Jangamawadi Math, Varanasi
 Acc. No. 1000/1000

సత్యంబుడప్పక సన్మనికొఱకు
 నాలిబిడ్డల నమ్మి యంత్యజుఁ గొలిచి
 మాలఁదై వెనువెంట మధుమాంసములను
 కావళ్ల మోయంగఁ గరుణించి యంత
 కానఁడా వారల గౌరీశ్వరుండు
 నీమాట బొంకక నిర్వహించినను
 సోమేశ్వరుండు దయఁ జూడంగఁగలఁడు
 ప్రాణేశ, యీవేశ భక్తిపోకుడఁ
 జెల్లించు నాకునై చింతింపవలదు
 చింతలన్నియు శివచింతగాఁజేసి
 యంతరంగము గట్టియై యుండుమనిన
 వారిజాక్షిని మెచ్చి వసుధేశుడనియె
 నీరజగంధిరో, నీచిత్తమంత
 నొరసెడుకొఱకునై యొత్తిచూచితిని
 ఇరువురిమానసం బేకమైయొప్పె
 కోరినకోర్కులు 'కొనసాగఁగలవు
 ధీరాత్మురాలైన దేవిని నీవు
 ఈరూపమున నిన్ను నిచ్చితినేని

యారాజముషి నన్ను నదలించగలను
 వారకామినిఁ దేక వసుధేశ నీవు
 సూరిలోఁబఱిఁబాసి యొంటిగానున్న
 మగనాలిఁ దెచ్చితి మాకేలయునునొ
 మగువరో, నీరూపు మాని యీక్షణమె
 మారారిమననురా మఱి వింతగాను
 వారకామినిరూపు వనితరో, నీవు
 గైకొనిరమ్మని కడకుఁ బంపినను
 నాకోమలాంగియు నవనీశు మాట
 విని వచ్చి యంతలో వేశ్యాత్వమూనఁ
 గనుఁగొని యామల్లికాదేవి యనియె
 విరహార్తిఁగొన్నట్టి విటజంగమునకు
 నరనాథుఁ డడిగిన నన్నుఁబంపకయు
 మెలఁతరో నీవెట్లు మే కొంటివమ్మ!
 తిలకింపఁ బట్టపుదేవినై యుండి
 చులకని పనులకుఁ జొర నీకుఁదగునె
 వల దిట్లు లోయక్క, వారకామినిగ
 నన్ను శృంగారించి నాథునికడకు

బన్నుగాఁదోహిని పదవమ్మ, యనిన
 మల్లికాదేవిని మన్నించి చాలఁ
 జల్లమాదేవియు సంప్రీతిఁబలికె
 నాముద్దుచెల్లెల, నన్నమీఱితివి
 వేమరు నీబుద్ధి వేవేలుచేసు
 నీవు నైనను నేమి నేనైననేమి
 యీవేళ మనభక్తి యీదేరఁజాలు
 లోలాక్షి నీమాట లోఁగొనిపంప
 బాలపు మిక్కిలి ప్రౌఢపు గావు
 విభునికొఁగిఁ నన్నవిధమును గాదు
 సభ దంటవిటుఁడ యీజంగమేశ్వరుఁడు
 వారకామినివలె వఱిపించి చాల
 కోరికదైవాఁ గూడుఁడవలయు
 నేనియ్యకొనివచ్చి నిన్నంపినపుడె
 ఆనరేంద్రుఁడు నన్ను నదలించఁగలఁడు
 యని యిట్లు వలదని యాచల్లమాంబ
 ఘనతతో వేశ్యగాఁ గై నేయఁదొడఁగె

~*~

శ్రీః
శృంగార భల్లాణచరిత్ర

తృ తీ యా శ్వా స ము

మునుపటి సొమ్ములు ముదమొప్పు దీసి
యనువొప్ప జలకంబులాడియు జిల్లు
వలువ మైతడి యొత్తి వరచందకావి
మిలమిల పావడమీఁద సన్నంపుఁ
జలువమైజరు చీరె చక్కగాఁగట్టి
నెలకొన్నజాళువా నిగులరవికె
గబ్బిగుబ్బలమీఁదఁ గడువేడ్కఁదొడిగి
గొబ్బునఁ దడియూర్చి కొనగోళ్లచేతఁ
గురులు చి క్కె డలించి కొప్పుచురించి
విడివిగ జాజిపూవిరులును దుటిమి
పలుదోమి వింతగా పలుగఱచేసి
తెలివిగా బూదియఁ దిలకంబుఁ దీర్చి

పరిమళగంధంబు పైనిండ నలది
 తెరఁగొప్ప మెఱుఁగులతీగ ధరించి
 పటుచంద్రసూర్యుల పాపటబొట్టు
 నిటలంబుపై వ్రేల నిలిపి కర్ణములఁ
 గరమొప్ప రత్నాల కమ్మలుపెట్టి
 కరముల వజ్రాలకడియముల్ పెట్టి
 యాణిముత్యైపుఁ బేరు నలఱుతరించి
 నాణెంపుబేసరి నత్తును బెట్టి
 మొలఁ జఱుగంటల మొలనూలు గట్టి
 తెలిదమ్మితేకులఁ దెగఁడెడుముద్దు
 కలికికన్నుల మంచి కాటుకపెట్టి
 చిలుకలకొలికియై చేతఁబూబుతిఁ
 జెలువొప్పుఁగాఁ దాల్చి శృంగారముగను
 జెలికఁతైపై నొక చేయి వైచికొని
 వరరత్నభూషణావళులు దీపింప
 కరిరాజగమనయై కాళ్ల సందియలు
 గల్లుగల్లనిమ్రోయఁ గడుతీవితోడ
 వల్లభముందర వచ్చి నిల్వంగఁ

జూచి రాజేంద్రుడు చోద్యంబునంది
 ఈచకోరాక్షియు నీనుందరాంగి
 యీవిద్రుమాధర యీకంబుకంతి
 ఈవరారోహయు నీసింహమధ్య
 ఈనవరోమూళి యీసీలవేణి
 ఈనగస్తనియును నీరాజహంస
 ఈయలికుంతల యీపల్లవాంఘ్రి
 ఈయేణనయనయు నీభీరుమధ్య
 ఈపుష్పగంధియు నీముద్దుచిలుక
 ఈపద్మహస్తయు నీగజయాన
 ఈపూర్ణశశిముఖి యీమోహనాంగి
 నాపాలిజంగమనాథుకే తగును
 అని యిట్లు వర్ణించి యతిగౌరవమున
 మనసున నున్నట్టి మమతలు పాసి
 కవలయాధిపుడంత భవనంబు వెడలి
 జవరాలిదోడ్కొని చక్కగా రాగం
 గని కటకంబునగల కాంతలెల్ల
 నినకలాధిపు మార్గమెఱిగి యిట్లునిరి

భూనాయకునిబుద్ధి పూరినిమేసె
 నేనాటిజంగమో యీప్రాద్దువచ్చి
 లంజెనడ్గినఁ దాను లంజెలేదనక
 కొంజ కాతనిభక్తి కొదువగాకుండ
 నిల్లాలి వేశ్యగా నిచ్చుచున్నాఁడు
 చెల్లునా యిది యేమి చిత్రమన్నాడు
 నొక్కతెయైన నేఁ డువ్వీశ్వరుండు
 నక్కటా, జంగాని కతఁడేలయిచ్చు
 నిద్రలుగాఁగ నాయురుపురిసండు
 నొద్దిక చాలక యుండుఁగాఁజూచి
 ఇచ్చుచునున్నవాఁ డిపు డిటువంటి
 కుచ్చితబత్తియుఁ గొనసాగఁగలదె
 యిచ్చిన నిద్రటి నీవలెఁగాని
 యొచ్చెంబుగాదటె యొకతె నీమంగ
 ననుచు నిట్టులు కొందఁ తాడుమనుండ
 మనకేల యీమాట మానుఁడన్నారు
 నాజంగమయ్యయు నాజనవరునిఁ
 దేజీలు గజములు దివ్యాంబరములు

నన్నంబు సొమ్ములు నడుగనొఁగాక
 యెన్నంగ వేశ్యదా నెటువలె నడిగె
 నీరాజవరుడు దా నీయకొం తెట్లు
 వార కామిని లేక వచ్చి యీవేశ
 నాలిని దానిచ్చు టది యెంతఘనత
 యాలలితాఁగియు నడ్డ గింతలును
 వేయక పతివెంట వేశ్యయై నడువ
 నాయంతిభక్తి యెంతని యాడువారు
 భక్తిమార్గంబు చేపట్టినయపుడె
 భక్తుండు చెప్పినవనులు మీఱకయ
 చేసిన దిల్లాలు చేయక వేఱు
 చేసిన గొంతి దాఁ జిత్తినన్వారు
 సతిపతి మన సొక్క చందరుయైన
 గతిగల్గు మీఁదటఁగల్గ గాదనుచు
 భూజనపాలునిఁబొగడెడువారు
 నీజంగమమృదు నిల్లాలి నిచ్చి
 యందఱుఁజూడంగ హరుని మెప్పించి
 బొందితోఁ గైలాసమున కేఁగఁగలరు

అని యిట్టులును గొంద అనుకొనుచుండ
 ఘనతగాఁ గైకొని కిరమర్థితోడ
 మాటదప్పక జంగమయ్యసన్నిధికి
 నీటుమీఱఁగఁదెచ్చి నృపుఁడిట్టులనియెః
 నీకును దగినట్టి నెలఁతఁ దెచ్చితిని
 జేకొను విటరాజశేఖరమూర్తి
 నావిని జంగంబు నరనాథుకసయె
 రావోయి భల్లాణరాజవా నీవు
 ఎంతసేసయ్యె నీవెంతిఁ దేఱోయి,
 ఎంతైన నీయోజ నేలమా నెదవు
 వెంగలిబుద్ధి భూవిభుఁడ నీబుద్ధి
 జంగమవిటుఁడని చొకచేసితివి
 మామీదిచిత్తంబు మఱియేలనీకు
 నీమాట నిజమని నేను నీపొద్దు
 కరముఁగామాంధ తఁగనురెప్పలెడక
 భూమిశ, నీరాకఁ బూని చూడఁగను
 కన్నులు మూఁడయ్యె కాకమెండయ్యె
 పన్నుగా విడువక పట్టెను మేను

సగమయ్యె నీ వింత జాగుచేయఁగను
 వగదప్పి మునుపటి వలపును దీతె
 నాకేల యీవేశ్య నడుజమునయ్యె
 నీకేడ నిజభక్తి నీకేడపాటి
 పుసిగప్పమాటలఁ బ్రొద్దుపుచ్చితివి
 వసుధేశు లేయూరు వ్రతము లేయూరు
 నరనాథులేయూరు నాయమేయూరు
 ధరణీశు లేయూరు ధర్మమేయూరు
 జననాథు లేయూరు శైవ మేయూరు
 మనుజేశు లేయూరు మతములేయూరు
 సుగుణాత్మురాలైన సుదతియయైనఁ
 దగులుకొందురుగాక దాన మీగలరె
 ఎందుకుఁగొఱగాని యింతిని దెచ్చి
 యందుకొ మ్మనియెద వదియేల నాకు
 నన నెంచి నిన్ను నే నడిగితిఁగాక
 తనకేల యీవేశ్య తపసిని నేను
 బడలితివయ్య యీపడఁతిఁదేబోయి
 కడువేడ్క నీవైనఁ గైకొనిపొమ్ము

అని తూలఁబల్కిన నాయయ్యమాట
 విని మనుజేంద్రుండు వినయోక్తిఁబలికె
 నయ్యలు మీ రేమియాడినఁజెల్లు
 నయ్యకుఁదెచ్చిన యంగనామణులఁ
 దల్లులఁగాఁజూడ ధన్యుంబుమాకుఁ
 జల్లులువోనాడఁ జెల్లునా మీకు
 నాఁకలిగొన్నంత నన్న మెవ్వరికి
 వీఁతొఁగల్గునే విడనాడవలదు
 మనసురా నీ కొక్కమగువ గావలయు
 నని యిట్లు వెదకంగ నాలస్యమయ్యె
 నాతప్ప లెన్నక నాపాలఁగలిగి
 యోతండ్రి, చేకొను మువిద నీవనుచుఁ
 బాదంబులకు నడ్డపడి లేవకున్న
 నాదేవు కరుణించి యారాజుఁజూచి
 నవుమోము సేయుచు నయమొప్పఁబలికె
 నవసీశ, నిను రోయ నాడితిఁగాక
 నీవంటివాఁడేడి నిఖిలలోకములఁ
 గావలెనని నాకుఁ గరమర్థిఁగోను

వేశ్యఁ దెచ్చితివయ్య వేవేలుసేయ
 వేశ్య గా దిది మంచివెన్నెల సిగ్గు
 నిగ్గుగా దిది మంచి నెఱతమ్మిమొగ్గ
 మొగ్గగా దిది మంచి ముద్దులచిలుక
 చిలుకగా దిది మంచి చిత్తజనులికి
 ముఠీకిగా దిది మంచి ముద్దులగుమ్మ
 గుమ్మగా దిది మంచి కుండనబొమ్మ
 బొమ్మగా దిది మంచి పొలఁతిరత్నంబు
 అని యిట్లువర్ణించి యాజంగమఃయ్య
 వనితను గృహఁజూచి వసుధేశుకనియె
 నున్నతావులు మాకు నొప్పవు నీవు
 నున్నట్టిగృహమున కవిదను నన్ను
 వెనువెంట దోడ్కొని వేంచేయుమనిన
 జనపతి కైదండ జంగమేశునకు
 నిచ్చి తామెల్లన నిరువురిఁ గొనుచు
 వచ్చియుండనమని వాసంబునందు
 నయ్య పాదంబుల నలర నచ్చించి
 చయ్యనఁజేపట్టి సంభ్రమంబునను

భావించి తనయింటి పానుపుమీద
 నేవిచారము లేక నీశ్వరుడెచ్చి
 సవరగా గమ్మన జాజులుపఱచి
 పవళింపఁజేసి భూపాలకఁడిల్లు
 వెడలివచ్చుచుఁ దనవెలఁదితో ననియె
 గడువేడ్క- నిన్నాళ్లుఁ గాఁగిలి తనకు
 నిచ్చినట్లే యిమ్ము యియ్యక నీవు
 వచ్చిన యొడఁచుని వదలనాడినను
 ఖండింతునని చేత ఖడ్గంబుఁబట్టి
 యుండఁ దా నొకవంక నుర్రీశ్వరుండు
 చల్లమాదేవియు జననాథుమాట
 లల్లనఁగైకొని యాగుఁడుఁగాంచి
 చల్లనిమాటల జాణతనమున
 మొల్లసుగంధియై మొనసి నటింపఁ
 జిన్నివెన్నెలనవ్వు చెక్కులందగను
 జన్నులు మోముపై జౌకళింపగను
 చూపులు శరములై సూటిగ నొరయ
 తీపైన కమ్మోవి తేనియ గురియ

వదనాబ్జబింబంబు వాసనల్ దొరయ
 మృదువైన మైదీగె మెఱపులుమెఱయ
 సచలితగతిని రాయంచలజాడఁ
 గచకుచభరమునఁ గొనసియాడ
 బంగరు చెఱఁగుల పయ్యెద జాఱ
 జంగమ ముంజిన సరసకుఁ జేరి
 శరణార్థియనుచు నాస్వామికి మ్రొక్కి
 చెఱకులు కొబ్బెర చేమబియ్యంబు
 పరిమళగంధంబు ఫలరసాన్నములు
 విరిజాజులును బైఁడి వెండిగిన్నియలఁ
 బంచదారము జున్నుపాలును నేయఁ
 గొంచుకవచ్చి యాగురున కర్పించి
 పంచి పాగాలిచ్చి పండుటాకులను
 హెచ్చుగఁ దాను జుట్టిప్పుచు రాఁగ
 తల్లితండ్రులయొద్దఁ దనయునిపగిది
 మొల్లమా సంతోషమునఁ బొన్నుమీఁదఁ
 బవళించియున్న యా పరమాత్మునకును
 శివవదధ్యానియై చెలి వేడ్కమీఱఁ

బాదాల నొత్తుచుఁ బరిభాషలాడ
 నాదేవుఁడును మాట లాడకయున్న
 నా యొడయనితోడ నతివ యిట్లనియె
 యేవిచారమును లే దేమాట లేదు
 వచ్చినపని యేమి వారకామినితో
 ముచ్చటలాడవు ముగుడ చేతలను
 నున్నావు రతిసేయ నొల్లవు నీవు
 చిన్నవాఁడవు గావు సిగ్గునఁ బొదల
 గండెక్కియున్నావు కళలు దైవార
 మిండజంగము కింత మెత్తనయేల
 పోయెఁ బ్రొద్దును జాలఁ బురుషుఁడు చేయిఁ
 జేయకతాఁజేయి సేయంగరాదు
 గురునాథ, నాపయి కొరతలనెంచు
 కొఱకునై యున్నావు గుట్టుతోడుతను
 జంగాన కిది విటచందంబుఁగాదు
న న్నదరంటఁ బట్టి
 శయ్యకు రాఁదీసి సరసతమెఱయఁ
 జయ్యనఁ గెమ్మోవి చవి యాని కగచి

చెక్కులు కొనగోరఁ జీరి చేహత్తి
 ముక్కరఁ దొలఁగించి ముద్దులు పెట్టి
 గళరవంబులచేతఁ గరఁగించి మనసు
 గిలిగింతలను జేసి గిరికొన్న వేడ్క
 మరుకేళి సల్పని మగతనంబేల
 చరలింగ, లెమ్మని చరణముల్ ముట్ట
 లేవకయున్న నా లేమ యిట్లనియె
 సేవ యెంతైనను జేకొనుఁగాని
 ఇతనికి మోహంబు నించుక లేదు
 బతిమాలి లెమ్మన్నఁ బలుకకున్నాఁడు
 చలికూటిపై వెన్న సామ్యమైనాఁడు
 తెలతెలగాఁ దూర్పుదిశఁ గానవచ్చె
 దినియలు తెలుపయ్యె దివిఁ జుక్క పొడమె
 భువనబాంధవుఁ డింకఁ బొడము వేళయ్యె
 విరహుల తమకంబు వేసారిపోయె
 మరుకేళి లేదయ్యె మంకుజంగముకు
 యెల్లవారలలోన నీవిటు బాగు
 చెల్లునే భువిలోనఁ జెలఁగునయ్యలకు.

నిదియేమిచోద్యమో యీశ్వరా, యనుచు
 మదిలోనఁ దత్తర మందుచుఁ గదిసి
 పతిచిత్తమునకెక్క బలిమినినైన
 నితని నేఁ గామింతు నిట్లని తలఁచి
 చట్టాడునేతలఁ జల్లమాదేవి
 పట్టెమంచముమీఁది పఱపుపై నెక్కి
 శివరాత్రి నేడని చేసినయట్లు
 దివియగంబములు నల్లిక్కుల వెలుఁగ
 మొలనూలిగంటలు మోయుచుఁ జెలఁగ
 సొలపుమాటలు శివస్తుతులయితనర
 పుప్పొడి తెల్లనిబూదిగా నమర
 కప్పురదీపంబు గంపింపఁగాను
 పరిమళాదులు మించి పాఱుచు రాఁగఁ
 బరిపక్వమైనట్టి ఫలరసాన్నములు
 లింగనైవేద్యంబు తెనఁగఁజూపట్ట
 మంగళారతులయి మణులు శోభిల్ల
 హరునకుఁ దనదేహ మర్పించుకొఱకు
 నరిమురివగలతో నాలింగనమ్ము

శిశువుకుఁ జన్నియ్యఁ జేరినయట్లు
 శశిముఖు చేతులు సాచి సంప్రీతి
 మరుకేళికిని దీయ మగువను మెచ్చి
 విరుపాక్షుఁడప్పడు విటరూపుమాని
 చల్లమాదేవి హస్తములలోపలను
 నెలనాళ్ల బాలుఁడై నిలిచెను శంభుఁ
 డంతటనాశంభుఁ డాచల్లమాంబ
 యంతరంగముగట్టి గని సోలిసాలి
 చంటికి వాపోవఁ జనులు చేపుర
 యింటిచాటున నున్నయిలనాథుఁడనియె
 పుట్టుగొఁడాలపు పొలఁతిరో, నీవు
 యిట్టిచిత్రంబేమి యిపుడు వాపోవ
 నాబాలుఁ డెవ్వరే యతివరో, యనిన
 లోబల మెఱుంగక లోతుగానకయుఁ
 గడువేడ్కతో లంజెఁ గామించి వచ్చి
 యొడయఁడు బాలుఁడై యుండి వాపోవు
 చున్నాఁడు వీక్షింపు మోరాజవర్య,
 యన్న నాభల్లాణుఁ డట చోద్యమంది

నీలకుంతలతోడ నేర్పునఁ బలికె
 బాలక, యిటువంటిపనులు వల్లను
 గేలున రెండుచెక్కిళ్లను వ్రేసి
 పాలు వెన్నయుఁ బెట్టు బాలున కనిన
 కన్నులు మూఁడును గలిగియున్నాఁడు
 చన్నద్రావణు కొట్ట స్వాంతుంబు రాదు
 యనినఁ గన్నులు మూట సరినిశివుఁడు
 వినువారలకు నెల్ల వినఁ జోద్యముగను
 వెట్టిగొట్టెనుజేసి వేశ్య న న్నడిగి
 కుట్టఁడై మనభక్తిఁ గొనియాడుకొఱకు
 వచ్చినవాఁడైన వనితరో, వేగ
 నిచ్చటఁ జూచెద నీశుని దెప్పు
 అని యిట్లుపలికిన యారాజమాట
 వినియు నాద్వారంబు వెడలె నాయంతి.
 పడుచు సేతలు మాని పార్వతీశ్వరుఁడు
 జడలలో మిన్నేగు శశివంకపుష్ప
 పునుకలమాలయుఁబొరిఁజచ్చుకన్ను
 తనరిన జింకయుఁ దలమిన్నవాఁడ

యురగేంద్రహార ముత్తరజన్నిదంబుఁ
 జిటుత వన్నియచేల చెలువొందు భూతి
 గరుడోరగామరగంధర్వయక్ష
 వరసిద్ధ సన్ముని వరులు సేవింపఁ
 గరమర్థి ప్రమథాదిగణములు గొలువ
 మురియుచు భృంగియు ముందట నాడ
 బసవేంద్రగమనుఁడై భల్లాణునకును
 అసమానుఁడగుచుఁ బ్రత్యక్షమై నిలిచె
 నిలిచియున్నట్టి యా నిటలాక్షుఁ జూచి
 తలయూచి భల్లాణధరణీశ్వరుండు
 సంతోషచుంది సాష్టాంగుఁడై మ్రొక్కి
 మొంతయుఁ గరుణతో నెదురుగానిలిచి
 శరణార్థి నగచాప జంగమరూప
 శరణార్థి భవదూర శమనసంహార
 శరణార్థి ధవళాంగ చంద్రోత్తమాంగ
 శరణార్థి శివలింగ సద్గురులింగ
 నీ పాదపద్మమల్ నే జూడఁగంటి
 యేపార నాభక్తి యీడేరె నివుడు

సదమలాత్మక యీశ సకల లోకేశ
 పదియాఱువన్నియవసిడి మచ్చునను
 ఒఱసినవిధమున మెఱసి నాభక్తి
 మెఱుపుచేసితివయ్య, మేదిసీస్థలిని
 యనియిట్లు తనయిద్దతాండ్రిను దాను
 గొనియాడ వారలఁ గృపఁజూచి హరుఁడు
 మెచ్చితి భల్లాణ, మేలు నీభక్తి
 కిచ్చెద నడుగుము యేవరంబైన.
 నీవంటిభక్తులు నిఖిలలోకముల
 నేవంక నున్నార లెన్నిచూడగను
 అడిగిన లేదు పొమ్మనక నీభక్తి
 కడముట్టె నేటితో ఘనుఁడవు నీవు
 భల్లాణరాయ భూపాలక, నీవు
 నిల్లాలి వేశ్యగా నిచ్చితి ననుచు
 మనసున సందియ మందెదునుమ్మ
 తనయుఁడనై యుంటి తండ్రివి నీవు
 తగ నీదుకులనతి తల్లియకా మాకుఁ
 దెగువతో జెజ్జమాదేవికి సామ్య

మనుచును గృవనేసి యభవుఁ డాలోన
 వనజాక్షియగు తనవనితతో ననియెఁ
 జూచితే పార్వతి, ఘోఃశుభ క్తి
 యూచించి వేశ్య నే నడిగినయంత
 నిచ్చెదనని పోయి యింతిలేకున్నఁ
 దెచ్చివేగమె తనదేవి వేశ్యగను
 భావంబుఁ దాఁజేసి భ క్తి మెప్పించె
 నీ వీరభల్లాఁఁ డెంతసాహనుఁడు
 ఇతనికి మనలోక మిత్తమె యనినఁ
 బతిమాటఁ కైకొని పార్వతి పలికె
 ఏణాంకధరుఁడ, నీకేభక్తుఁడైనఁ
 బ్రాణంబు నిచ్చెను భాగ్యంబునిచ్చెఁ
 దనయునిఁ గోరఁగాఁ దఱిగి తా నిచ్చెఁ
 గొనకొని శిరమును గోసియు నిచ్చె
 మానంబు నిచ్చినే మహినెవ్వఁడైన
 మానంబు నిచ్చె నీ మానవాధీశుఁ
 డితఁడు నిశ్చలభక్తుఁ డితఁడు సజ్జనుఁడు
 ఇతనికి మనలోక మిచ్చుట మేలు

అనిన యంబికమాట హరుడు హర్షించె
 వనజభవాదులు వర్ణనసేయ
 జగజంపుగొడుగులు జననాథునకును
 దేగువతో బట్టిన తెఱఁగున వెలసి
 పదివేల కిరణాలబాగున వెలుఁగు
 చుదయమొందెను భానుఁ డుదయాద్రిపైని
 కలువలు ముకుళించెఁ గమలము ల్విరిసె
 కలపక్షిరవములు గగనంబు ముట్టె
 దేవదుందుభులును దివి నుండి మోసె
 భూవలయంబునఁ బుష్పముల్ కురిసె
 నెల్లవారలుఁ దలలెత్తి చూడఁగను
 భల్లాణరాయనిపడఁతు లిద్దఱిని
 పసిఁడి విమానంబు పైన నెక్కించి
 బసవేంద్రగమనుడై భల్లాణతోడ
 నీలోకముననుండి యీశ్వరమూర్తి
 కైలాసమున కేగె ఘనరాజసమున
 నంత నాశంభుండు ఆనందమునను
 సంతోషచిత్తుడై శర్వాణి తాను

భల్లాణరాయనిఁ బ్రమథులలోన
 బల్లిదుగాఁ జేసి పట్టంబుఁ గట్టి
 మంగళగీతముల్ మగువలు డాసి
 చంగునఁ బాడంగ శంఖముల్ మోయి
 బ్రహ్మాదు లిరువంక బలసి సేవింప
 బ్రహ్మాంబు దానయై పార్వతీశ్వరుఁడు
 పరిజనంబై పెక్కుప్రమథులు గొలువ
 నరిమురి సింహాసనస్థుఁడై యుండె
 నని యిట్లు సూతుండు నాశౌనకాది
 మునులకు వినిపించె ముదమున నట్టి
 భల్లాణరాయభూపాలుని చరిత్ర
 జల్లనిమాటల సరసంబుగాను
 నాపాలి శ్రీ గురునాథునిపేరఁ
 బాప సంహరుపేరఁ పరమేశుపేర
 విరివిగ శ్రీరాచవీట వెలసిన
 పరమాత్మ శ్రీ వీరభద్రునిపేర
 విరచించి తీకథ విశ్వంబులోనఁ
 దెఱఁగొప్ప జనులెల్ల స్థిరభక్తి విన్న

వ్రాసినఁ జదివినవారలకెల్ల
భాసురంబుగ నిహపరములు గల్లు
ధారుణి యెన్నాల్లో ధర్మ మెన్నాల్లో
మేరువు యెన్నాల్లో మిగుల నన్నాల్లు
భూచక్రమునను నీపుణ్యనిచరిత
మాచంద్రతారార్కమై యొప్పుఁ గావ!

సంపూర్ణము.

~~~~~

SHRI JAGADGURU VISHWARADHYA  
KANA SIMHASANA JNANAMANDIR  
LIBRARY

Jangamawadi Math, Varanasi  
Acc. No. 7564











